

ITTRA PASTORALI

MILL-E.T. MONS. CHARLES J. SCICLUNA
Arċisqof ta' Malta

u

MILL-E.T. MONS. MARIO GRECH
Isqof ta' Għawdex

RANDAN 2016

KRISTU MEDIĊINA GHALL-MARD TAGHNA

Min minna ma jafx x'inhum l-mard? Kulhadd suggett għall-mard, imma mhux kulhadd jiffaċċja l-mard bl-istess mod: issib min jaċċettah, imma hemm min jitgħawweg u jitkisser taht il-piż kiefer tiegħu; anzi, hafna drabi, mal-marid ibatu tal-familja u ta' madwaru.

Barra l-mard fiziku hemm mard ieħor li kapaċi jherrina. Hemm mard li jmermer ir-relazzjonijiet ta' bejnietna, speċjalment dawk familjari, fil-komunità ekkleżjali u fid-diversi oqsma tas-soċjetà.

Hemm mard morali: għalkemm nafu x'inhum t-tajjeb u x'inhum l-ħażin, hafna drabi nsibu ruħna qegħdin nagħmlu dak li ma nixtix li nagħmlu.

Hemm mard ta' natura spiritwali meta l-bniedem, minkejja li jagħmel hiltu biex jgħix hajja onesta, iħossu sajjem minn Alla.

Hemm il-gerħat emozzjonali meta l-bniedem jintebaħ li qed jiġi skartat, tradut, umiljat, kalunjat, imqarraq u trattat ingustament.

Dan il-mard jimliena b'ħafna diqa, ningħalqu fina nfusna u ninqatgħu mill-oħrajn. Aghar minn hekk huwa meta ħaddieħor iwarrabna minħabba l-mard tagħna. Flok ma nsibu l-kenn, nintebħu li hemm min jistħi jgħid li jiġi minna li aħna morda. Il-komunità Nisranija mhix hielsa mit-tentazzjoni li twarrab lil min "jimrad".

Forsi hemm min jaħseb li tul it-tliet xhur li kien fostna, San Pawl qagħad jgħammed, iqaddes u forsi wkoll jagħmel xi festa! Imma skont dak li San Luqa jikteb fl-Atti tal-Appostli, Pawlu haġa waħda prinċipali għamel: bħala appostlu ta' Ġesù Kristu mahtur għall-Evangeliu, huwa fejjaq lil missier Publiju. Wara dan il-fejjaq, in-nies harġet bi ħgarha u ressqulu lill-morda tagħhom biex jeħlishom mill-mard¹.

Dan għandu jagħmlilna l-qalb, għax jekk naħbtu nitilfu kull tama minħabba l-piż tal-mard tagħna, illum nistgħu nersqu għand dak li f'ismu Pawlu fejjaq: għand Ġesù Kristu. Dak li għadda mit-toroq tal-Palestina jgħallem u jfejjaq², illum ukoll jgħaddi mit-toroq tagħna u lest li jfejjaqna minn kull xorta ta' mard. Nistgħu ngħidu li m'hemm l-ebda marda li ma tistax titfejjaq minn Ġesù. Haġa waħda hi meħtieġa: li nqiegħdu l-qagħda vera tagħna quddiemu, konvinti li Hu għandu "kelma" li tfejjaq il-gerħat. Għalhekk nixtiequ li matul dan il-Ġublew jidwu f'widnejna l-kliem tal-appostlu Ġakbu: "Hemm xi ħadd marid fostkom? Halli jsejjaħ lill-presbiteri tal-Knisja, halli dawn jitolbu għalih u jidilkuh biż-żejt f'isem il-Mulej: it-talba tal-fidi ssalva lill-marid"³. Din hija l-missjoni tas-sacerdot: mhux li jikkundanna jew jiskomunika, imma li jpoġġi jdejh fuq il-marid u jitlob fuqu l-ħniena ta' Alla li tfejjaq.

Għalhekk, bħala l-Isqfijiet tagħkom, nagħmlulkom appell biex jekk hawn xi ħadd fostna li hu marid, fil-familja tagħna jew fil-komunità tagħna, ngħinuh jersaq lejn il-preżenza ta' Kristu,

¹ ara Atti 28:8-9

² ara Atti 10:38

³ Ġak 5:14

li kif isejjaħlu Santu Wistin huwa “tabib tal-kuxjenzi”⁴. Fi kliem San Ġorġ Preca, “fl-isptar ta’ Kristu” li fih diversi swali bħalma hija dik tal-korla, tal-ġhira, tal-mibegħda, tax-xeħħa, tas-serq, tal-vendetta, “it-Tabib tas-Sema” jagħti l-kura li tkun taqbel għall-marda tar-ruħ biex il-bniedem jista’ jfiq u jkollu l-paċi⁵.

Il-miġja ta’ Missierna San Pawl fostna tfakkarna wkoll fl-impenn li għandna biex inkomplu nieħdu ħsieb il-Knisja li hu waqqaf. Maż-żmien, il-viżjoni tagħna dwar kif għandha tkun din il-Knisja setgħet iċċajpret. Bl-azzjoni tiegħu, Pawlu jurina li l-Knisja hi magħmula mill-morda – dik li l-Papa Frangisku sejħilha “sptar fil-kamp tal-gwerra” li tilqa’ fiha lill-feruti⁶, uħud minnhom midruba tant serjament li jkun impossibbli li jerġgħu jkunu “sħaħ” bħal qabel. Din hija l-Knisja miftuħa li nixtiequ naraw f’pajjiżna! Jekk nagħmlu mill-Knisja spażju riservat għan-nies spiritwalment b’saħħithom, inkunu qed niskuraġġixxu lil min hu ferut li jidħol u jpoġġi madwar l-artal. Santu Wistin iwiddibna biex noqogħdu attenti għax min jaħseb li huwa spiritwalment b’saħħtu huwa marid u ma jfieq għax ma jhossx il-bżonn li jersaq għand Kristu, mentri dawk li jammettu li huma morda jfittxu l-kenn għand Ġesù li jfejjaqhom⁷. Il-kittieba tal-Fariżej ta’ żmien Ġesù, kif rawh jiekol mal-midinbin u mal-pubblikani, qalu lid-dixxipli tiegħu: “Dan għaliex jiekol mal-pubblikani u mal-midinbin?” Ġesù semagħhom u qalilhom: “It-tabib ma jeħtiguhx dawk li huma f’saħħithom, iżda l-morda. Mhux il-ġusti ġejt insejjaħ, iżda l-midinbin”⁸

F’dan “l-isptar fil-kamp tal-gwerra”, fejn diversi qegħdin jilagħbuha mal-mewt, m’għandniex noqogħdu nistaqsu kemm il-marid għandu, per eżempju, z-zokkor għoli, għax dak li jeħtieġ il-marid f’dan il-mument huwa xi haġa aktar importanti: li ngħinuh jitbiegħed mill-mewt... imbagħad wara nkunu nistgħu ngħinuh jikkura aspetti oħra ta’ saħħtu. B’dan irridu nfissru li f’din il-Knisja-sptar, l-aktar haġa essenżjali hija li l-bniedem tal-lum jintebaħ li Alla jeżisti u li dan Alla tant iħobb lid-dinja li tana lil Ibnu l-waħdieni biex kull min jemmen fih isalva⁹.

Ma nistgħux inwarrbu lil min hu marid għax Alla jaf iżurna f’persuna dgħajfa. Is-sitwazzjonijiet ta’ miżerja huma għal Alla okkażjoni ta’ ħniena. Għax “Alla għażel id-dgħajfa tad-dinja biex iħawwad il-qawwija; għażel il-mistmerra mid-dinja u n-nies li ma huma xejn, biex iġib fix-xejn ’il dawk li huma xi haġa”¹⁰. Għalhekk nagħmlu l-qalb lil dawk li jhossuhom dgħajfin, partikolarment dawk li għaddejjin minn żmien diffiċli fil-ħajja taż-żwieġ u fil-ħajja tal-familja, biex isibu posthom fil-Knisja għax Alla jaf jinqeda bihom biex jgħallem lil min jaħseb li hu għaref fil-ħwejjeg t’Alla.

Il-medicina li ġejja minn Alla u li għandha qawwa li tfejjaqna mill-mard kollu tagħna tissejjaħ “miżerikordja” jew “rikoñciljazzjoni”. Għax kollox telaq minn Alla li ħabbibna miegħu nnifsu permezz ta’ Kristu bla ma qagħad iżomm il-kont ta’ dñubietna¹¹. Anzi, kif naqraw fil-Profeta

⁴ *De civitate Dei*, 5,14

⁵ Dun Ġorġ Preca, *L-Isptar ta’ Kristu*, 1997, 4

⁶ ara Papa Frangisku, intervista minn Antonio Spadaro SJ f’ *La Civiltà Cattolica* (19 Settembru 2013)

⁷ ara *Sermo* 80,4

⁸ Mk 2:16-17

⁹ Ġw 3:16

¹⁰ 1Kor1:27-28

¹¹ara 2Kor 5:18-19

Iżaija, “Hu rafa' fuqu l-mard tagħna, tgħabba bin-niket tagħna.... Għas-saħħa tagħna waqa' l-kastig fuqu, u bis-swat tiegħu sibna l-fejqaq tagħna”¹².

Mezz sempliċi li minnu taslilna din il-qawwa li tfejjaq huwa s-sagrament tal-qrar. Meta permezz ta' dan is-sagrament, il-bniedem iduq il-benna tal-ħniena ta' Kristu, hu jibda jintebaħ bil-kruha tad-dnub u jibda jħoss l-indiema u jikkonverti! Fid-dawl tal-esperjenza li għandna bħala ragħajja tagħkom, jidhrilna li hemm bżonn inqiegħdu b'konvinzjoni fiċ-ċentru tal-pastorali tagħna s-sagrament tar-rikonċiljazzjoni biex jagħtina li mmissu b'idejna l-kobor tal-ħniena¹³. Is-sagrament tal-qrar mhux maġija. F'ċerti sitwazzjonijiet dan is-sagrament huwa parti minn proċess ta' fejqan li jieħu ż-żmien. Hemm feriti li jibqgħu jnixxu anke wara li nkunu rċevejna l-maħfra. L-assoluzzjoni hija doża mill-medicina divina li tgħin fil-proċess ta' fejqan. Barra minn hekk, hemm feriti li għalkemm ifiequ jhallu l-marka warajhom bħal fil-każ ta' meta, għalkemm jindem, il-bniedem ma jkunx jista' isewwi l-ħsara li jkun għamel. Il-fatt li l-midneb, minħabba ċerti ċirkustanzi ma jkunx jista' jregġa' lura l-arlogg, ma jfissirx li ma jstax jirċievi l-maħfra.

Il-ħniena ta' Alla tant hija bla limitu li kapaċi tagħtina skandlu! Hemm min ma jifhimx kif Alla huwa dejjem lest biex iqassam din il-medicina tal-ħniena. Imma jista' jġri li “aħna” tqal biex naħfru għaliex kif jgħallem Ġesù, inħossuha iżjed faċli naraw it-tibna li hemm f'għajn ħutna milli t-travu li hemm f'għajnejna¹⁴. Huwa biss meta ngħoddu ruħna mal-midinbin li naslu biex ikollna l-umiltà u l-kuraġġ biex naħfru.

Nhar l-Erbgħa li għaddew tajna bidu għar-Randan bħala thejjija għall-Għid il-Kbir. Is-sagrament tal-qrar huwa rigal li Ġesù tana dakinhar stess li qam mill-mewt. Fil-fatt, nhar l-Għid filgħaxija, Ġesù gie f'nofs l-appostli u qalilhom: “Hudu l-Ispirtu s-Santu: dawk li taħfrulhom dnubiethom ikunu maħfura”¹⁵. F'dan il-Ġublew tal-Ĥniena nitolbu lil Alla bl-interċessjoni tal-Madonna, *Saħħa tal-Morda*, biex it-taħriġ qaddis ta' matul dan ir-Randaninħalluh jidlek biż-żejt u jinfaxxa l-ġrieħi tagħna¹⁶, biex ma' Kristu Rxoxt inkunu “ħolqien ġdid”¹⁷.

Nagħtukom il-barka pastorali tagħna.

Illum, festa tal-Prezentazzjoni tal-Mulej, 2 ta' Frar 2016.

✠ **Charles J. Scicluna**

Arcisqof ta' Malta

✠ **Mario Grech**

Isqof ta' Għawdex

Il-verżjoni sħiħa tal-Ittra Pastorali tinsab fuq il-website www.thechurchinmalta.org

¹²Is 53:4-5

¹³ara Papa Franġisku, *Misericordiae Vultus*, 17

¹⁴ara Lq 6:41

¹⁵ Ġw 20:19-23

¹⁶ ara Lq 10:34

¹⁷ 2Kor 5:17